

ആത്മീയത കളയാതെ കല്യാണം

എനിക്ക് 27 വയസ്സായി. എം.ബി.എ കഴിഞ്ഞ് ബാംഗ്ലൂരിൽ ഒരു എംഎൻസി യിൽ എച്ച് ആർ വിഭാഗത്തിൽ നല്ല ഒരു ജോലിയുണ്ട്. കേരളത്തിനു പുറത്താണ് ഞാൻ ജനിച്ചതും വളർന്നതും. പത്തു വർഷമായി ഞാൻ ജീസസ് യൂത്തിൽ വളരെ സജീവമാണ്. അങ്കിളെ എന്നെ സംബന്ധിച്ച്, യേശുവിൽ അധിഷ്ഠിതമായിരിക്കുന്ന ഒരു പ്രാർത്ഥനാ ജീവിതമാണ് ഏറ്റവും പ്രധാനപ്പെട്ടത്. സന്യാസ ജീവിതം അല്ല, കുടുംബ ജീവിതം നയിക്കണം എന്നു തന്നെയാണ് എന്റെ ഉദ്ദേശം. വീട്ടുകാർ കൊണ്ടുവന്ന പ്രൊപ്പോസലുകളിൽ പല പയ്യന്മാരെയും കണ്ടെങ്കിലും, ഒരാൾക്കു പോലും, ഒരു പ്രാർത്ഥനാ ജീവിതത്തിനു താല്പര്യം ഉള്ളതായി എനിക്ക് തോന്നിയില്ല.

ഞാൻ അങ്കിളിനോട് സംസാരിക്കണം എന്ന് അപ്പച്ചനും അമ്മച്ചിയും നിർബന്ധം പിടിച്ചതു കൊണ്ടാണ് ഇപ്പോൾ വിളിച്ചത്. വിവാഹം വേണ്ടാത്തതു കൊണ്ടല്ല, നല്ല പ്രാർത്ഥനാ ജീവിതം ഉള്ള ഒരു പയ്യനെ കണ്ടു ബോധ്യപ്പെടാത്തതു കൊണ്ടാണ് ഓരോ ആലോചനയും ഞാൻ വേണ്ട എന്നു വെച്ചത്. ഈ ലോകത്തിനും അപ്പുറം ഒരു ജീവിതമുണ്ട് അതാണ് എന്റെ ലക്ഷ്യം. എന്റെ അപ്പച്ചനും അമ്മക്കും ഇതൊന്നു മനസ്സിലാക്കി കൊടുക്കുമോ അങ്കിൾ?

മോളേ, ഈ ലോകത്തിനും അപ്പുറമുള്ള ജീവിതം ലക്ഷ്യമാക്കി ജീവിക്കുന്നത് വളരെ നല്ല കാര്യമാണ്, എന്നു കരുതി ഈ ലോകത്തിലെ ധർമ്മ നിഷ്ഠകളോട് ഉപേക്ഷ വിചാരിക്കരുത്. മോൾക്ക് എംബിഎ ഡിഗ്രി ഉണ്ട്, അതിൽ നിന്നും, ഒരു മാനേജർ ചിന്തിക്കേണ്ട വിഷയങ്ങൾ നീ പഠിച്ചിട്ടുണ്ട് എന്നു മാത്രമാണ്, ഒരു തൊഴിലുടമ മനസ്സിലാക്കുന്നത്. ആ കമ്പനി പ്രതീക്ഷിച്ച എന്തെങ്കിലും ഗുണങ്ങൾ നിന്നിൽ കണ്ടതു കൊണ്ടാണ് നിനക്ക് ഈ ജോലി ലഭിച്ചത്. നിന്റെ ജോലിയിൽ, നീ ചെയ്യേണ്ടത് ഏതെല്ലാം പ്രവർത്തികൾ ആണെന്നും അതിന്റെ പരിധിയും, പരിമിതിയും, ടൂൾസും, സൂചികകളും, ശൈലികളും, കമ്പനി നിന്നെ പരിശീലിപ്പിക്കുകയല്ലേ ചെയ്തത്?

ഒരു എംപ്ലോയിക്കെതിരെ അച്ചടക്ക നടപടി എടുക്കേണ്ടി വന്നാൽ മോളെന്താണ് ചെയ്യുക. ഏഴു വീതം എഴുപതു പ്രാവശ്യം ക്ഷമിച്ചു വിടാൻ സ്വന്തംനിലയിൽ സാധിക്കുമോ?

ഇല്ല അങ്കിളേ, എന്റെ കമ്പനിയുടെ നടപടി ക്രമവും, എന്റെ വിവേചനവും അനുസരിച്ച് നീതി യുക്തമായ നടപടി ആയിരിക്കും ഞാൻ എടുക്കുന്നത്.

ശരിയാ മോളേ, അതാണ് ഈ ലോകത്തിന്റെ രീതി, നിനക്ക് സന്യസിക്കാൻ ഉദ്ദേശം ഇല്ലല്ലോ, അതുകൊണ്ട് ഈ ലോകത്തിലെ നടപടി ക്രമം വെച്ച് അപ്പച്ചനും, അമ്മച്ചിയും ആലോചനകൾ കൊണ്ടുവന്നോട്ടെ, ആ പയ്യന്മാരെ മോളു കാണുക. മോളുടെ വിവേചനാശക്തി ഉപയോഗിച്ച് ആളെ വിലയിരുത്തുക. അതിനു വേണ്ട ബുദ്ധിയും, വിവേകവും, വെളിവും ലഭിക്കാൻ മോളുടെ ആത്മീയ മാർഗ്ഗങ്ങൾ സഹായിക്കും.

പക്ഷേ, മോളുടെ ആത്മീയ ചിട്ടകൾക്ക് ഇയാൾ തടസ്സമാകുമോ എന്ന ഒറ്റ കാര്യത്തിൽ മാത്രമായി വിലയിരുത്തൽ ഒതുങ്ങിപ്പോകരുത്. ഒരു കുടുംബം നടത്താനുള്ള കാര്യപ്രാപ്തി അയാൾക്ക് ഉണ്ടോ, ജീവിത പ്രശ്നങ്ങളെ നേരിടാനുള്ള ആത്മവിശ്വാസം ഉണ്ടോ, ജീവിത മൂല്യങ്ങളെ കുറിച്ച് ബോധ്യവും മതിപ്പും ഉള്ള ആളാണോ, നേരും നെറിയും കാട്ടുന്ന ആളാണോ, മാനം മര്യാദയായി കഴിയുന്ന കുടുംബ പശ്ചാത്തലമാണോ എന്നൊക്കെ മനസ്സിലാക്കി എടുക്കണം. എന്തെങ്കിലും കേൾക്കുന്ന ഉടൻ, ഇത് നിന്റെ പ്രഥമ പരിഗണനയിൽ വരുന്നില്ല അതുകൊണ്ട് ഇനി ഇയാളെക്കുറിച്ച് കൂടുതലൊന്നും അറിയേണ്ട എന്ന നിലപാട് എടുക്കരുത്. ഏതെല്ലാം സ്പിരിച്യുവൽ ആക്ടിവിറ്റികൾ ഉള്ള ആളാണ് എന്നതിലുപരി, ജീവിത മൂല്യങ്ങൾക്ക് എത്രമാത്രം വിലകൊടുക്കുന്ന ആൾ ആണെന്നു ശ്രദ്ധിക്കുക.

എത്ര വലിയ പ്രാർത്ഥനക്കാരനാണെങ്കിലും, വകതിരിവും കാര്യപ്രാപ്തിയും ഇല്ലെങ്കിൽ കുടുംബം

നടത്തുന്നതിൽ പാളിച്ചകൾ പ്രകടമാകും. വകതിരിവുള്ള ഒരു മനുഷ്യനോട്, സ്നേഹപൂർവ്വം ഇടപെടുകയും, താല്പര്യത്തോടെ പെരുമാറുകയും ചെയ്താൽ ഭാര്യയുടെ താല്പര്യങ്ങളോട് അയാളും അതേ പോലെ പ്രതികരിക്കാനും സഹകരിക്കാനുമാണ് സാധ്യത. ഒരുപക്ഷേ, പ്രാർത്ഥനാ ജീവിതം ഇല്ലാത്ത ഒരു പുരുഷനെ മോളി വിവാഹം കഴിക്കാനിടയായാലും, പ്രാർത്ഥനാ ചൈതന്യമുള്ള നിന്റെ പെരുമാറ്റം കൊണ്ട് അയാൾക്കും ആ ചൈതന്യം ലഭിച്ചേക്കാം.

എന്തായാലും മോളി വിഷമിക്കേണ്ട. നിനക്കു വേണ്ടി സ്വർഗ്ഗത്തിൽ നിശ്ചയിച്ചത് ആരെ ആയിരുന്നുവോ, അവൻ നിന്റെ മുന്നിൽ വരുമ്പോൾ, നിനക്ക് അത് വെളിപ്പെട്ടു കിട്ടും. കലപ്പയിൽ കൈവെച്ച ശേഷം പിന്തിരിഞ്ഞു നോക്കുന്നവർ അങ്ങേ ലോകത്തിന് യോഗ്യരല്ല എന്നു വായിച്ചിട്ടില്ലേ. കുടുംബ ജീവിതത്തിന് തേജസ്സും കരുത്തും പകരുവാൻ ആത്മീയത സഹായിക്കും. ആത്മീയ സംതൃപ്തി മാത്രമാണ് ലക്ഷ്യമെങ്കിൽ സന്യാസം സ്വീകരിക്കുന്നതാണ് ഉചിതം. ഇതാണെന്റെ കാഴ്ചപ്പാട്.

പ്രാർത്ഥനാ ജീവിതം ഇല്ലെന്ന് മോളു കരുതുന്ന പയ്യന്മാരേക്കുറിച്ച് മോശമായി ചിന്തിക്കേണ്ട. അവർക്ക് ആ പാവം നസ്രായനെ കണ്ടെത്താൻ മോളുടെ പെരുമാറ്റം ഇടയായിത്തീരട്ടെ.

നിന്നെ അറിയുന്നവർക്ക്, യേശുവിനെയും അറിയാനിടയാകും വിധം നീ ജീവിക്കുക.

More Articals: <http://www.bethlehemmatrimonial.com/editorial.html>